



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1641/28 - 2010 පෙබරවාරි 17 වැනි බදාදා - 2010.02.17

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

එල්. ඩී. — ඩී. 4/81 (ii).

1980 අංක 47 දරන ජාතික පාරිසරික පනත

24ඇ හා 24ඈ වගන්ති යටතේ වූ නියමය

1980 අංක 47 දරන ජාතික පාරිසරික පනතේ 24ඇ සහ 24ඈ වගන්ති මගින් මා වෙත පැවරී ඇති බලතල ප්‍රකාර, පරිසර හා ස්වභාවික සම්පත් අමාත්‍ය, පාඨලී වම්පික රණවක වන මම,—

(අ) මෙහි I වැනි උපලේඛනයේ විස්තර කර ඇති සීමාවන් තුළ පිහිටි භූමි ප්‍රදේශය, ඉහත කී පනතේ කාර්ය සඳහා පාරිසරික ආරක්ෂක ප්‍රදේශයක් විය යුතු බවත්, එම ප්‍රදේශය “හන්තාන පාරිසරික ආරක්ෂක ප්‍රදේශය” යනුවෙන් හඳුන්වනු ලැබිය යුතු බවත්,

(ආ) මෙම නියමය බලාත්මක පවතිනනාක් කල් —

- (i) ඉහත කී හන්තාන පාරිසරික ආරක්ෂක ප්‍රදේශය තුළ වූ ද, ඉහත කී පනතේ විධිවිධානවලට පටහැනි වූ ද, යම් සැළසුම් ක්‍රමයන් හෝ ව්‍යාපෘතියක් මේ නියමය කරන ලද දිනයේ සිට ක්‍රියාත්මක වීම තහර විය යුතු බව ද ;
- (ii) ඉහත කී හන්තාන පාරිසරික ආරක්ෂක ප්‍රදේශයේ සීමාවන් ඇතුළත බලතල ක්‍රියාත්මක කිරීම හෝ යම් කර්තව්‍යයක් ඉටු කිරීම මධ්‍යම පරිසර අධිකාරිය හැර වෙනත් කිසිම තැනැත්තකු විසින් නොකළ යුතු බවත් ;
- (iii) ඉහත කී හන්තාන පාරිසරික ආරක්ෂක ප්‍රදේශයට අදාළව මධ්‍යම පරිසර අධිකාරියේ (අවසරලත් භාවිතයන්) බලතල සහ කර්තව්‍ය මේ නියමයේ II වැනි උපලේඛනයේ නිශ්චිතව සඳහන් බලතල සහ කර්තව්‍යවලට සීමා විය යුතු අතර මෙහි III වැනි උපලේඛනයේ නිශ්චිතව සඳහන් කොන්දේසිවලට අනුකූලව ක්‍රියාත්මක කිරීම සහ ඉටු කිරීම කරනු ලැබිය යුතු බවත්,

මේ නියමය මගින් ප්‍රකාශයට පත් කරමි.

මේ නියමයේ කාර්ය සඳහා “මධ්‍යම පරිසර අධිකාරිය” යන්නෙන් 1980 අංක 47 දරන ජාතික පාරිසරික පනත යටතේ පිහිටුවනු ලැබූ අධිකාරිය අදහස් වේ.

පාඨලී වම්පික රණවක,
පරිසර හා ස්වභාවික සම්පත් අමාත්‍ය.

2010 පෙබරවාරි මස 10 වැනි දින,
කොළඹ,
පරිසර හා ස්වභාවික සම්පත් අමාත්‍යාංශයේ දී ය.

IA - G 12460—3,330 (2010/02)

I වන උපලේඛනය

හත්තාන පාරිසරික ආරක්ෂක ප්‍රදේශයේ සීමාවන්

- උතුරට : පේරාදෙණිය ගලහ හන්දියේ සිට මහනුවර - කොළඹ ප්‍රධාන මාර්ගය ඔස්සේ, එම ප්‍රධාන මාර්ගය උතුරාගල, උඩුවල, හත්තාන හරහා ඇති මාර්ගය හමුවන මංසන්ධිය දක්වා ;
- නැගෙනහිරට : එතැන් සිට හත්තාන උඩුවල හරහා ඇති මාර්ගය උතුරාගල දක්වා ;
- දකුණට : එතැන් සිට හත්තාන උඩුවල උතුරාගල මාර්ගය ඔස්සේ ගලහ හන්දිය දක්වා ;
- බස්නාහිරට : එතැන් සිට හිඳගල හරහා පේරාදෙණිය විශ්ව විද්‍යාලය අසල ගලහ හන්දිය දක්වා.

II වන උපලේඛනය

අවසරලත් භාවිතයන්

1. අඩි 3000 සමෝච්ච රේඛාවේ සිට ඉහළ ප්‍රදේශය :-

- වන වගාවන්
- දැනට පවතින ගම්මිරිස් හා තේ සහිත බහු වාර්ෂික බෝග වගාවන් පවතින ප්‍රදේශවල එකී වගාවන් සිදු කිරීම

2. අඩි 2500 සමෝච්ච රේඛාවේ සිට අඩි 3000 සමෝච්ච රේඛාව දක්වා ප්‍රදේශය :-

- වන වගාවන්
- සත්ව පාලන කටයුතු
- බහු වාර්ෂික බෝග
- අර්ධ බහුවාර්ෂික බෝග
- දැනට පවතින පාරම්පරික ගම්මානවල වාණිජ මට්ටමින් නොවන සංවර්ධන කටයුතු හා යටිතල පහසුකම් දියුණු කිරීම
- ගස් ඉවත් කිරීම (තේ කර්මාන්තශාලාවල ඉන්ධන අවශ්‍යතාවය සඳහා අදාළ ආයතන විසින් වගා කරන ලද වන වගාවලින් පමණක්)

3. අඩි 2500 සමෝච්ච රේඛාවට පහළ පිහිටි ප්‍රදේශය

හත්තාන පාරිසරික ආරක්ෂක ප්‍රදේශ කළමනාකරණ කමිටුව විසින් අනුමත කරනු ලබන ඕනෑම සංවර්ධන කාර්යයන්, ව්‍යාපෘති, කර්මාන්ත

III වන උපලේඛනය

අනුමත භාවිතයන් ක්‍රියාත්මක කිරීමේදී යටත් විය යුතු කොන්දේසි

1. මෙම පාරිසරික ආරක්ෂක ප්‍රදේශය තුළ සිදුකරනු ලබන අවසරලත් භාවිතයන්ට අදාළව ව්‍යාපෘති වාර්තා ඇගයීම, ව්‍යාපෘති සම්බන්ධ ක්‍රියාකාරකම් ක්‍රියාත්මක කිරීම සඳහා නිර්දේශ හා ගුරු උපදෙස් සකස් කිරීම, අනුමැතිය ලබාදීම නිර්දේශ කිරීම හා පසුපරම් කටයුතු කිරීම සඳහා කළමනාකරණ කමිටුවක් පිහිටුවනු ලැබේ. මෙම කමිටුව හත්තාන පාරිසරික ආරක්ෂක ප්‍රදේශ කළමනාකරණ කමිටුව ලෙස හඳුන්වනු ලැබේ. මෙම කමිටුවේ සභාපති ලෙස මහනුවර දිස්ත්‍රික්කයේ දිස්ත්‍රික් ලේකම් සහ කමිටුවේ ලේකම් ලෙස මධ්‍යම පරිසර අධිකාරියේ මධ්‍යම පළාත් කාර්යාලයේ අධ්‍යක්ෂ කටයුතු කරනු ලබන අතර, කෘෂිකර්ම දෙපාර්තමේන්තුවේ ස්වාභාවික සම්පත් කළමනාකරණ මධ්‍යස්ථානය, වන සංරක්ෂණ දෙපාර්තමේන්තුව, වැවිලි කර්මාන්ත අමාත්‍යාංශය, නාගරික සංවර්ධන අධිකාරිය, අදාළ පළාත් පාලන ආයතන සහ ප්‍රාදේශීය ලේකම් කාර්යාල යන ආයතනවල ප්‍රධානීන් විසින් නම් කරනු ලබන නියෝජිතයන්ගෙන් සහ කමිටුවේ යෝජනා ස්ථිරත්වයෙන් පරිසර විෂය භාර අමාත්‍යාංශයේ ලේකම් වරයා විසින් පත් කරනු ලබන 1 වන උපලේඛනයේ සඳහන් ප්‍රදේශයේ පාරිසරික කටයුතු ක්‍රියාත්මක කිරීමේදී ක්‍රියාකාරී ලෙස සහභාගී වන රාජ්‍ය නොවන

සංවිධානයක නියෝජිතයෙකුගෙන් සහ අවසරලත් භාවිතයන්ට අදාළ ක්‍රියාකාරකම් වල විෂය පථයට සෘජුවම සම්බන්ධ වෙනත් රාජ්‍ය ආයතනවල නියෝජිතයින්ගෙන් සමන්විත වනු ඇත. මෙම කමිටුවේ කාර්යභාරය ඉටු කිරීම සඳහා අවශ්‍ය මාර්ගෝපදේශ මධ්‍යම පරිසර අධිකාරිය විසින් ලබාදෙනු ඇත.

2. මෙම පාරිසරික ආරක්ෂක ප්‍රදේශය තුළ සිදු කිරීමට යෝජිත II වන උපලේඛනයේ සඳහන් අවසරලත් භාවිතයන් යටතේ වන සංවර්ධන ක්‍රියාවලීන්, දීර්ඝ කිරීම් හා වෙනස් කිරීම්වලට අදාළව පළාත් පාලන ආයතනවලට ලැබෙන සියලුම අයදුම්පත් මෙම උපලේඛනයේ සඳහන් හත්තෘත පාරිසරික ආරක්ෂක ප්‍රදේශ කළමනාකරණ කමිටුවේ අනුමැතිය ලබාගැනීමට සඳහා මහනුවර දිස්ත්‍රික් ලේකම් වරයාට පිටපතක් සහිතව මධ්‍යම පරිසර අධිකාරියේ මධ්‍යම පළාත් කාර්යාලයේ අධ්‍යක්ෂ වෙත යොමු කළ යුතුය.
3. උපලේඛනය II හි සඳහන් අවසරලත් භාවිතයන් ජාතික පාරිසරික පනතේ IV ඇ කොටස යටතේ අනුමැතිය ලබාගත යුතු නියමිත ව්‍යාපෘතියක් නම් එම රෙගුලාසි වලට අනුකූලව අනුමැතිය ලබාගත යුතු ය.
4. උපලේඛනය IIහි, සඳහන් අවසර ලත් භාවිතයන් ජාතික පාරිසරික පනතේ IV ඇ කොටස යටතේ නියමිත ව්‍යාපෘතියක් නොවේ නම් ඉහත කමිටුවේ අනුමැතිය නිකුත් කිරීම සලකා බැලීම සඳහා එම පනතේ 10 උභ්‍යවහාරයට අනුකූලව පාරිසරික ඇගයීමක් සිදු කළ යුතුය. අවසරලත් භාවිතයන් හා අදාළ ව්‍යාපෘති සම්බන්ධයෙන් හත්තෘත පාරිසරික ආරක්ෂක ප්‍රදේශ කළමනාකරණ කමිටුවේ තීරණය අවසාන තීරණය වේ.
5. අවසරලත් භාවිතයන්ට අදාළ සියලු සංවර්ධන කටයුතු ක්‍රියාත්මක කිරීම, හත්තෘත පාරිසරික ආරක්ෂක ප්‍රදේශ කළමනාකරණ කමිටුව විසින් අනුමත කරන ලද කොන්දේසිවලට අනුකූලව කරනු ලැබිය යුතු ය.
6. හත්තෘත පාරිසරික ආරක්ෂක ප්‍රදේශ කළමනාකරණ කමිටුව, අනුමත කරන ලද ව්‍යාපෘති පසු විපරම් කිරීමේ කමිටුව ලෙස ද ක්‍රියා කරනු ලැබේ.
7. අඩි 3000 සමෝච්ච රේඛාවේ සිට ඉහලට ඇති ප්‍රදේශය වනාන්තර / බහුවාර්ෂික බෝග වගාවන්ගෙන් පමණක් සමන්විත විය යුතුය. බහුවාර්ෂික බෝග වගා සඳහා අලුතින් ඉඩම් එළි කිරීමට අවසර ලබා නොදිය යුතු ය. දැනට පවතින ගම්මිරිස් සහ තේ සහිත බහුවාර්ෂික බෝග වගාවන් නඩත්තු කටයුතු වලට අවසර ලබා දිය හැකි අතර, එම වගාවන් ශ්‍රී ලංකා තේ පර්යේෂණ ආයතනය හා කෘෂිකර්ම දෙපාර්තමේන්තුවේ ස්වභාවික සම්පත් කළමනාකරණ මධ්‍යස්ථානයේ උපදෙස් මත සකස් කරන ලද පාංශු හා ජල සංරක්ෂණ සැලැස්මට අනුකූලව පවත්වාගත යුතු ය.
8. අඩි 2500 සමෝච්ච රේඛාවේ සිට අඩි 3000 සමෝච්ච රේඛාව දක්වා ඇති ප්‍රදේශයේ පවතින තෘණ භූමි සහ වනාන්තර එළෙසම පවත්වා ගත යුතුයි.
9. අඩි 2500 සමෝච්ච රේඛාවෙන් පහළ පාරිසරික ආරක්ෂක ප්‍රදේශය තුළ පිහිටි සියළුම ස්වාභාවික වනාන්තර, එළෙසම පවත්වාගත යුතු ය.
10. පාරිසරික ආරක්ෂක ප්‍රදේශය තුළ සිදු කෙරෙන වන වගාවන් සඳහා දේශීය ශාක විශේෂ පමණක් උපයෝගී කර ගත යුතුය.
11. හත්තෘත පාරිසරික ආරක්ෂක ප්‍රදේශයේ පවතින විදේශීය ශාක වලින් යුත් වන වගාවන් (යුකැලිප්ටස් හා පයින්ස්) ක්‍රමයෙන් ඉවත් කිරීමට ධෛර්යමත් කළ යුතු වේ. ඒ අනුව හත්තෘත පාරිසරික ආරක්ෂක ප්‍රදේශ කළමනාකරණ කමිටුවේ නිර්දේශවලට යටත්ව මෙම ප්‍රදේශය තුළ පවතින යුකැලිප්ටස් හා පයින්ස් වගාවන් කොටස් වශයෙන් ඉවත් කිරීමට කටයුතු කළ යුතු ය. හත්තෘත පාරිසරික ආරක්ෂක ප්‍රදේශ කළමනාකරණ කමිටුව විසින් අවසරය ලබා දෙන ඉඩම් කොටස් වල විදේශීය ශාක ඉවත් කර දේශීය ශාක වගාකිරීමෙන් පමණක් ඊළඟ ඉඩම් කොටසේ විදේශීය ශාක ඉවත් කිරීම සඳහා අවසරය ලබා දීමට සලකා බැලිය යුතු ය.
12. තේ කර්මාන්තශාලාවල ඉන්ධන අවශ්‍යතාවය සපුරාලීම සඳහා පමණක් පරිසර ආරක්ෂක ප්‍රදේශය තුළ දැනට පවතින වන වගාවන් මනා ලෙස නඩත්තු කර පවත්වාගෙන යා යුතු ය. ඒ සඳහා මාසික ඉන්ධන අවශ්‍යතාවය නොඉක්මවන ලෙස පමණක් ගස් ඉවත් කිරීම කළ යුතු වන අතර, වන සංරක්ෂණ දෙපාර්තමේන්තුව මගින් දැනට අනුමත කර ඇති කළමනාකරණ සැලැස්මට අනුකූලව එම කටයුතු සිදු කළ යුතු ය.
13. අඩි බැවුම් සහිත ප්‍රදේශ තුළ වාර්ෂික බෝග වගාවන් තහනම් කිරීමේ අංක 1456/35 දරන 2006/08/04 දිනැති අති විශේෂ ගැසට් නිවේදනයේ සඳහන් රෙගුලාසි පිළිපැදිය යුතුය.
14. පාරිසරික ආරක්ෂක ප්‍රදේශය තුළ පිහිටි ස්වාභාවික වනාන්තර , වන වගා හා වර්තමානයේ මනා වන ආවරණයක් සහිත (විදේශීය ශාක විශේෂ නොවන) අත් හරින ලද ඉඩම්, වෙනත් කාර්යයන් සඳහා යොදා ගැනීම සපුරා තහනම් වේ.
15. පාරිසරික ආරක්ෂක ප්‍රදේශය තුළ පිහිටි තෙත්බිම්, වගුරැබිම් හා කුඹුරු ඉඩම් ගොඩකිරීම හා වෙනත් කාර්යයන් සඳහා යොදා ගැනීම සම්පූර්ණයෙන් තහනම් වේ.

16. පාරිසරික ආරක්ෂක ප්‍රදේශයේ පිහිටි සියළුම සහ තාවකාලික ජලමාර්ගවලට අදාළ නියමිත රක්ෂිත ප්‍රමාණයන් තැබිය යුතු ය. මෙම රක්ෂිත සීමාව තුළ ස්ථිර හෝ තාවකාලික ඉදිකිරීම් සිදු නොකළ යුතු ය.
17. දැනට පවතින කිසියම් කාර්යයක් හෝ ව්‍යාපෘතියක් මගින් පරිසරයට හානියක් හෝ අහිතකර බලපෑමක් වන්නේ නම් එම හානිය අවම කිරීමට/මැඩපැවැත්වීමට, අවශ්‍ය නිර්දේශ නිකුත් කිරීමට හෝ එම කාර්ය හෝ ව්‍යාපෘතිය නවතා දමන ලෙස නියෝග / විධාන නිකුත් කිරීමේ බලය මධ්‍යම පරිසර අධිකාරිය සතු වේ.
18. අඩි 2500 සමෝච්ච රේඛාවෙන් ඉහළ ප්‍රදේශයේ ඛනිජ කැනීම් කටයුතු සඳහා අවසර ලබා නොදිය යුතු ය.
19. පාරිසරික ආරක්ෂක ප්‍රදේශය තුළ සිදුකරනු ලබන කෘෂිකර්මාන්ත කටයුතු වලදී කාබනික ගොවිතැන දීර්ඝ කළ යුතුය.
20. ව්‍යාපෘති යෝජනා ඇගයීමේ ක්‍රියාවලිය සඳහා සහ ව්‍යාපෘති ක්‍රියාකාරකම් පසු විපරම් කිරීම සඳහා පරිපාලන ගාස්තු අය කිරීමේ ක්‍රියා පටිපාටියක් මධ්‍යම පරිසර අධිකාරිය විසින් සකස් කර ක්‍රියාත්මක කරනු ලැබිය යුතු ය.